



# చీకటి నీడలు

(కవితా సంపుటి)

“ఊహకీ వాస్తవానికీ,  
క్రియకీ, కదలికకీ  
మధ్య వ్యవధిలో  
నీడలు పడుతున్నయ్”

బైరాగి

ఏ. బి. సి. ప్రచురణలు

# చీకటి నీడలు

అ మ్మా !

ఈ కవిత్వాల ప్రతిచరణంలో

బ్రతికియున్న,

ప్రతి శబ్దంలో పలుకరిస్తున్న

నీకు

ఇవ్వటానికి

వా దగ్గర ఇంతకంటే ఏముంది?

‘ బై రా గి ’

ముద్రణ - 1978

ఉదయ ఎంటర్ ప్రైజెస్  
హైదరాబాద్

వెల : 3-50

ప్రతులకు :

ఏ. బి. సి. ప్రచురణలు

6-1-1081/6, లక్ష్మీకాఘాట్

హైదరాబాద్ - 500004

ఫోన్ : 33970



## దీపావళి

దీపావళి ఉత్సవమండీ !

దీపావళి చేద్దాం రండి !

ఆకాశం మండిద్దామా ?

పాతాళం తగలేద్దామా ?

దీపావళి చేద్దామా ?

నరకాసురు డెందుకు ? ప్రపంచ

నరకాన్నే మసివేద్దామా ?

కాటుకలా నల్లని చీకటి

జ్యోతుల బంధించిన వాకిటి

తలుపులు పగలేద్దామా ?

తమ బ్రతుకుల ఆఖరుశ్వాసలు

వదలిన చల్లారిన ఆశల

మొగముపైన నల్లని దుప్పటి

కన్నుమిన్ను కానని చీకటి

రండోయ్! చితులు రగుల్పండి !

చీకటి గుండెలు కలచండి !

మంటల నాట్యపు మ్రోగేగజ్జెలు

చిటవటకాలే శవాల సెజ్జెలు

రగిలిన చితిమంటల వాదం

పగిలిన యుగ ఘంటానాదం

అది చీకటి శవనంగీతం

ఉన్నతుని స్వేచ్ఛాగీతం

దీపావళి తెచ్చిందండీ !

దీపావళి చేద్దాం రండి !

జీవితాన్ని కోరనివారూ  
 మీ మీ కసి తీరనివారూ  
 వంచితులూ, భగ్నహృదయులూ  
 విషవధూ వరాజయ ప్రియులూ  
 కలలలోన బ్రతికినవారూ  
 అలభ్యాన్ని వెదకినవారూ  
 బ్రతుకురేయి పెనుచీకటిలో  
 బ్రహ్మాండపు నడివాకిటిలో  
 మిణుకుమనే జీవితదీపం  
 వెలుతురులో ముక్తిన్వరూపం  
 కొరకు వేచి కూలినవారలు  
 మృత్యునిద్ర తూలినవారలు  
 రండి ! నిద్దుర లేవండి !  
 దీపావళి పిలిచిందండి !  
 భూమ్యాకాశపు హద్దుల్లో  
 చీకటివెలుగుల ముద్దులలో  
 అవే రక్త జ్యోతులధారలు  
 నలుదిక్కుల ఎర్రజీచారలు  
 చుట్టుముట్టి కాలేగుడిశెలు  
 తెలతెల మీ మేడలవరుసలు  
 బ్యాంకులు, ప్రభుత్వ భవనాలూ  
 ధనదేవత కేళిగృహాలు  
 నాగరికత కట్టినకోటలు  
 మురుగుపీట మునిగిన పేటలు  
 నెత్తుట తడిసిన ఐశ్వర్యం  
 కుళ్ళిన చివికిన సౌందర్యం  
 మంటల నాలుకలతో నాకే

అకలితీరక ఎగబ్రాకే  
 కరువుగొనినవులి దీపావళి  
 గడగడ వణకుతోంది భూతలి  
 కాగడాలు ! లక్షలలక్షల కాగడాలు  
 మంటల పిల్లల ఆగడాలు  
 కాగడాలు భగ్గునమండి  
 తరతరాల పాపం వండి  
 నర్తించే ఆనలప్రవాహం  
 ఇది అభినవ లంకాదాహం  
 నెత్తురుబేరుల పాయలు అవి  
 బ్రతుకు సంజకెంజాయలు అవి  
 దీపకరాగపు కెంజడులై  
 ప్రపంచపద్మపు పుష్పాడులై  
 వెచ్చనిదిక్కుల విరిశాయి  
 పచ్చనిపైరుల ఒరిశాయి  
 జీవిత ప్రాంగణాన్ని కప్పిన  
 మృత్యువులా రెక్కలువిప్పిన  
 ఆ నల్లని చీకటి నీడలు  
 చూపుల చెరబట్టిన గోడలు  
 పగిలి నెగిలి పడిపోతున్నయ్ !  
 రాయిరాయి విడిపోతున్నయ్ !  
 పెనుచీకటి పొరలను చీల్చి  
 జీవితపు కల్మషం కాల్చి  
 గొడ్రాలోరేతిరి కడుపున  
 నెత్తుటి పిండంలా జారిన  
 దీపావళి పిలిచిందండి  
 దీపావళి వచ్చిందండి !



ధైర్యాశ్శృవు చీకటిమునుగున  
 దాగిని మృత్యువు వర్తించిన  
 పాడుబడిన బ్రతుకుల గుట్టల  
 రాతిగుండెల కండల చట్టల  
 గణగణమని చావులగంటలు  
 చటపటమని పిలచినమంటలు  
 సుకుమారులు మంటలకాలీ  
 బలహీనులు భయవడితూలీ  
 కాలేతనువుల వాననలే  
 క్రమ్మినాయి నీరాజనమై  
 ఊపిరాడనీయని పొగలో  
 విషవాయువు కక్కినసెగలో  
 మంటలతో భాగం వంచీ  
 జవములేని నడుములువంచీ  
 జ్వాలాశేషాన్నం కొరకై  
 గతనంస్కృతి చిహ్నంకొరకై  
 వెదుకుతున్న కంకాళాలు  
 పశుమానవుల పటాలాలు  
 అంధమూఢ నంస్కారంతో  
 క్రూరదాన్య గురుభారంతో  
 జర్జరపురాణ జగతిరగిలి  
 విధ్వంస మహాదీపావళి  
 చీకటిలో చిరబంధితులూ  
 ఆకలితో ఆక్రందితులూ  
 మోకోనం లేచినమంటలు  
 మోకోనం మ్రోగిన గంటలు  
 మోకోనం చిరపాపంతో

పీడిత దరిద్రశావంతో  
 క్రుంగిన ధరిత్ర కడుపుపగిలి  
 వెలిగిన వ్రళయప్రదీపావళి  
 దీపావళి వచ్చిందండీ !

## నాకు తెలుసు

నాకు తెలుసు, నాకు తెలుసు  
 వ్రళయవేదనా పంకిల ప్రపంచపథం మధ్య  
 ప్రేమలు పొనగవనీ  
 ఈ బండరాళ్ళపైన ఏ మొక్కలు ఎదగవనీ  
 మనమంతా చీకటిలో ఆకటితో పోరాడే  
 అన్యతంత్ర సైనికులమనీ,  
 పెనుతుపాను చేతుల్లో చిక్కుకొన్న  
 క్రోవలేని నావికులమనీ  
 జీవిత ప్రభంజనం  
 కలయిక నహించదనీ  
 ఉన్నగడువు కొద్ది అనీ  
 నాకు తెలుసు ! నాకు తెలుసు !

## యమ గ న ం ధి

సంధియుగం సంధియుగం !  
 భూగర్భ ప్రజ్వలాగ్నుల  
 చలియించిన జగన్నగం  
 సంధియుగం, సంధియుగం !  
 జీవనమరణ సమన్యగ  
 నెత్తిపైన కూచున్నది

తప్పనినరి సంఘర్షం  
 త్రోవకాచుకొని యున్నది  
 నూతనయుగ సంగీతం  
 మనస్సు ఊరిస్తున్నది  
 పురాణ జగవ్యామోహం  
 వదలక పీడిస్తున్నది  
 జీర్ణజగతి కంఠశోషలూ  
 సవ్యప్రగతి శంఖఘోషలూ  
 అవరించినయ్ మింటిని  
 కలచివేసినయ్ మంటిని  
 రాష్ట్రాల ఉష్ణయూనం  
 దాచిననీళ్ళై పోయాయ్  
 'ఎడారి ఒడలు' దాహంలో  
 మునిగే టట్టున్నాయ్!  
 విశా నభాంచలంలో  
 పొడిచిందో తోకచుక్క  
 సొమ్మేదో పోయినట్టు  
 మొరిగిందో పిచ్చికుక్క  
 పూర్వం కట్టిన గోడలు  
 బెకతిలుగా ఉడాయి  
 వర్గాల పటాలాలే  
 పశువుల్లా కాట్లాడాయి  
 యుగాలు క్షణాలు, జగత్తొక  
 సంగర రంగస్థలిగా  
 కదలలేని కంకాళాలే  
 తరిగిపోని సైన్యావళిగా  
 కోసిన మనుషుల కుత్తుక

నెత్తురులే కాళ్ళకు లత్తుక  
 భీభత్స శృంగారంగా  
 మనుషుల కనులు రత్నహారంగా  
 నడచిందట ! వచ్చిందట !  
 నంధియుగం ! నంధియుగం !  
 అదిగో ! అది జనసైన్యం  
 మహాయుద్ధంగ ఆకలి  
 వజ్రకవచమా దైన్యం  
 మును ముందుకు సాగుతోంది  
 అదిదరిద్ర జనసైన్యం  
 మొగముపైన నివోదయపు  
 నవనవరక్త జ్యోతులు  
 కాళ్ళకింద నలిగిపోవు  
 క్రుశ్మిన చీకటిలోతులు  
 వారివెనుక నిదురమత్తు  
 ముందునవ్య కార్యశక్తి  
 ఒకవైపున మంచుపొరలు  
 ఒకవైపున వెలుగు తెరలు  
 చీకటివెలుగుల కలయిక  
 విడ్డులనవ్వుల కలయిక  
 జీవితరంగస్థలిపై నృష్టివ్రళయముల కలయిక  
 ఎర్రని తెల్లని కాంతులు  
 ఆకాశపు కనుగొనలను  
 అన్నిచోట్ల దశదిశలను  
 నెత్తుటివెలుగుల వాంతులు  
 మండుతోంది భగభగభగ  
 రేజీకటి పెనుకాష్ఠం

మొరుస్తొంది ధగధగధగ  
 మంటల రక్త కిరీటం  
 అది రాలిన పండుటాకు.  
 ఇది మెత్తని చిగురుటాకు  
 చెలరేగే మంటలవమ్మది  
 తులదూగే పువ్వులసొమ్మిది  
 అవి గిలగిల తన్నుకొనే  
 ప్రాతయుగపు ఘోర మరణయాతనలూ  
 ఇవి తళ తళ ఉదయించే  
 సూత్నజగతి పీఠప్రసవవేదనలూ  
 అది నెత్తుట మునిగిన ఓటమి  
 ఇవి నెత్తుట తేలినగెలుపులు  
 అవి గడిచినకాలపు విడ్డులు  
 ఇవి దూరపు తూరుపు పిలుపులు  
 ఇరువంకల నకలదిశల  
 కనుగొలకుల అరుణకాంతి  
 అరుణకాంతిలో పొగలా  
 రాజుతోన్న చిర అశాంతి  
 తిరుగుబాటు జెండాలా  
 ఆకాశం నెత్తురుతో రంగరించి అరుదెంచిన  
 సంధియుగం ! సంధియుగం !

# పెనుతుపాను

ఈ తుపాను, పెనుతుపాను

చిరజర్జర జగద్వృక్ష

మూలాన్నే కదలించే

విదిలించే, పెకళించే

ధ్వంస దేవతాశ్వంలా

వరుగెత్తె, నకిలించే

ఈతుపాను, పెనుతుపాను.

ఆకాశపు నముద్రంలో

మబ్బుల కెరటాలజోరు

భూమిచుట్టు చెలరేగిన

ప్రళయ మహోదధులహోరు

చిరప్రశాంత, చిరప్రసుప్త

జీవిత సాగరంలోన

రేగిందొక పెనుతుపాను

జలజల ఆకులుదాళి

పెళపెళ తరువులుకూలి

తెల తెలబోయే మానవ

నిర్మిత సౌందర్యజగతి

వెలవెలబోయే వణకే

సృష్టికి ఇక యేమిటిగతి ?

చూపుల పొలిమేరదాటి

వ్యాపించిన చీకటిలో

వెలుగుదారి కనవేరని

జగత్కళాన వాటికలో

పగబట్టిన తాచుబాము  
 రగిలిన క్రోధాగ్ని పెగలు  
 ఈ తుపాను పెనుగాడ్పులు  
 శతాబ్దాల నమాధిరో  
 నిదురించే మృతజీవిత  
 శవముకూడ పణుకుతోంది  
 ఈ తుపాను మహాదృతికి !  
 యుగయుగాల తరతరాల  
 బంధనాల నూడ్చివేసి  
 ఆకాశపు టెడారిలో  
 జన సంస్కృతి శిథిలాల్లో  
 నగ్నోచ్ఛ్వాసాల స్వేచ్ఛా  
 పీరవిహారం చేసే  
 ఈ తుపాను ! పెనుతుపాను !  
 వాన ! వాన ! ఒకేవాన !  
 గాలి ! గాలి ! ఒకేగాలి !  
 చిటవట చినుచిలు కావవి !  
 మలయుని పులకలు కావవి !  
 రావణదాన్యం చేసిన  
 పంచభూత సంఘశక్తి  
 మేల్కొన్నది, మేల్కొన్నది  
 కోల్కొన్నది ! కోల్కొన్నది !  
 ఉరుముల కంఠధ్వనితో  
 మెరుపుల వీక్షణములతో  
 పాము బునలక్వానలతో  
 మేల్కొన్నది ! కోల్కొన్నది !  
 పంచభూత సంఘశక్తి

ఎక్కడ ? ఆశ్రయ మెక్కడ ?  
 దెక్కులేవి పక్షులకూ  
 ఇళ్ళులేవి మనుజులకూ  
 సర్వజీవ జంతువులకు  
 ఎక్కడ ? ఆశ్రయ మెక్కడ ?  
 జలమయ మగు జగతిలోన !  
 యుగ యుగాల తరతరాల  
 పేదజనుల స్వేదధార  
 మానధనుల అశ్శధార  
 ఆకాశపు కళ్ళలోంచి  
 కట్టలు తెగి పొరలుతోంది  
 గొతమబుద్ధుని హృదయం  
 కరుణాంబుధి సముచ్చయం  
 ఉప్పెనగా కవ్వతోంది  
 పాపకళంకిత వృద్ధివి.  
 ఆగబోదు ఈ తుపాను  
 ఆగరాదు ఈ తుపాను  
 ఆగబోదు ఈ తుపాను  
 మీ మేడలు మునుగువరకు  
 మీ కోటలు కూలువరకు  
 మీ అంతఃపురకాంతలు  
 భూమిపైన దొరలువరకు  
 శోకంతో పొరలువరకు  
 ఆగరాదు ఈ తుపాను  
 మీ జీవిత సరమేధపు  
 యజ్ఞాగ్నులు ఆరువరకు  
 మీ వైభవ శిథిలాల్లో



పెనువరదలు పారువరకు  
 పాపతాపతప్త వృద్ధి  
 శోకము చల్లారువరకు  
 అగరాదు అగబోదు  
 ఈ తుపాను పెనుతుపాను.  
 ఏడవండి ! నుకుమారులు  
 ధనవంతులు, బలవంతులు,  
 ఆదృష్టపు ప్రియపుత్రులు  
 ఏడవండి ! ఏడవండి !  
 మీ చేసిన దురంతాల  
 దురితాగ్నుల పెనుమంటలు  
 మీ కార్చిన కన్నీరుల  
 కుంభవృష్టి ఆర్పువరకు  
 ఏడవండి ! ఏడవండి !  
 మానవనంధుం పెంచిన  
 పాపపంక ప్రక్షాళన  
 జరిగే నుదినము నేడే !  
 ఏడవండి ! ఏడవండి !

✽

✽

✽

ఎవరువారు ! ఎవరువారు !  
 ఈ తుపాను హెచ్చారులోన  
 చావుబ్రతుకు పోరులోన  
 వెనుదిరగక మునుముందుకు  
 దీక్షతోడ సాగువారు !  
 ఈ భీషణ ధ్వంసలీల  
 లో మాతన వసంతాల  
 అంకురాలు చూచువారు !

ప్రేమతోడ కాచువారు !  
 మానవశవ మూలతో  
 చిండిన సంస్కృతి వధాన  
 నడకలోన పెనుతుపాను  
 హృదయంలో పెనుతుపాను  
 జీవితమే పెనుతుపాను  
 గా సాగెడువారు ఎవరు !  
 ఎవరువారు ! ఎవరువారు !  
 ఆకాశపు గుండెచీల్చి  
 భూ సీమల కడుపుకాల్చి  
 హిమగిరి శిఖరాగ్రంపై  
 ప్రశాంతాబ్ధి గర్భంలో  
 బడవానల జరరానల  
 హాలాహాల రూపమెత్తి  
 దౌర్భాగ్యపు దారిద్ర్యపు  
 యుగ యుగాల తిరుగుబాటు  
 పైకెత్తిన జయపతాక  
 ఎగురవేయువారు ఎవరు ?  
 ఎవరువారు ! ఎవరువారు !  
 జనసంఘం సిగ్గుతోడ  
 పారేసిన వెలివేసిన  
 తల్లిదేవి తండ్రిదేవి  
 అనాధశిశువులు వారే !  
 భవిష్య యుగగర్భంలో  
 నూతన జీవితజ్యోతుల  
 ఉదయముకై వేచియున్న  
 చీకటి శక్తులు వారే !

అలజడియను అశాంతియను  
 ఉగ్గుబాలతో పెరిగిన  
 తుపాను బిడ్డలు వారే !  
 వారే తుపానుబిడ్డలు !  
 సాగిరండు ! సాగిరండు !  
 తుపాను బిడ్డల్లారా !  
 అవాధ శిశువుల్లారా !  
 చీకటి శక్తుల్లారా !  
 సాగిరండు; సాగిరండు !  
 ఈ తుపాను వీడ్డల్లో  
 జలప్లవపు జాడల్లో  
 అడుగిడుతూ, పరుగిడుతూ  
 సాగిరండు ! సాగిరండు !  
 మీ నూతన సౌధానికి  
 మీ ఆశ్రయ స్థానానికి  
 శాంతిలోన, చావులోన  
 నవజీవిత విజయానికి !  
 నేడు కాదు, 'రేపు' మీది !  
 'రేపు' వాది యనుమంత్రపు  
 శక్తితోడ సాగిరండు !  
 రేపీ తుపాను ఉండదు  
 ఈ వరదలు దిగిపోతయ్ !  
 రేపు బయలుదేరునావ  
 చుక్కాణి మనదేసోయ్ !  
 రేపుదయించెడి నూర్యుడు  
 మీ కొరకై తరుణారుణ  
 మధుకాంతుల జయమాలలు  
 సిద్ధంగా ఉంచుతాడు.  
 రేపే మీ కళ్యాణం !  
 తుపాను బిడ్డల్లారా !

# వే శ్య

ఆ అచ్చొత్తిన ఓరచూపులా  
అవా మరుని తూపులు ?  
విద్యుత్కాంతులు  
చల్లనిరేయి అశాంతులు  
ఎరువిచ్చిన శృంగారం  
నీ తళతళ మెరిసిన గాజులు  
నీ గిట్టు చంద్రహారం ?  
అణా పూలు, కానీ తాంబూళం  
నలిగిన చీరలు, చీకటి మునుగులు  
ఇదా నీకు జీవితమిచ్చిన బహుమానం ?  
ఈ సౌందర్య ప్రపంచపుదానం ?  
చీకటి కొలతల ఆత్మత  
వినిపించని మెల్లని గునగునలూ  
క్షణమాత్రపు చూపుల సంతోషం  
చెరగుచాటు పాపపు రునరునలూ  
నిదురించిన ప్రపంచగర్భంలో  
మేలుకొన్న ఆకలిలా పాపం  
మిఝకుమవే ఆపీధి లాంతరుల  
నీడల పొంచియున్న విధిశాపం.  
ఆ ఆనందపు బేరగాని  
గుండెలలో ఎదో తెలియని దడ  
తట్టని తలుపుల చప్పుడు  
నడువని అడుగుల నవ్వుడి  
గొనుగుతాడు తడబడు మాటలతో

వణుకుతాడు గడగడ  
 నన్నిపాత జ్వరపురోగి.  
 నడిరేయి పీడకలలో  
 మెలకువలా, వెచ్చని చెమటారిన  
 చేతిలోన జారిన  
 మెరిసే నాణ్యాలు రెండు  
 ఓ వేశ్యా!  
 నీవంటే వాకు అనన్యం  
 ఎందుకనగ నీ కుళ్ళిన ఆంతర్యం  
 నా తళతళ మెరిసే బాహ్యం  
 మా చీకటిలోయిల లోతుల్లో  
 నీ పూజా శిఖరాలూ  
 మా పాపపు చీకటికాపాలే  
 నీ మినుగురు వెలుగు వరాలూ  
 మా అచేతనపు మనసుల  
 బురదతోడ చేసినబొమ్మా !  
 నిమ్మచూచి కాదమ్మా నా కోపం  
 నీ బ్రతుకు దుర్దమందున  
 సిగ్గులేక ప్రతిబింబించిన  
 మానవ జీవితాల భీభత్సం  
 సన్నాకర్షిస్తున్నది  
 కాని మరల భయపెడుతున్నది  
 నీదుఃఖాదఃఖతనపు లోతుల్లో  
 మారుమోగు మానవజాతుల  
 క్రుళ్ళిన మనసుల బూతులు  
 నీబలవంతపు చిరునవ్వుల్లో  
 యుగయుగాల ఉప్పనిపిడ్పులు

నీచల్లని నిట్టూర్పుల్లో  
 బ్రతుకుబెడారుల గాడ్పులు  
 ప్రవంచపు పార్పుపైన  
 నీబ్రతుకు వ్యంగ్య చిత్రం  
 పేములు, పువ్వులు, నవ్వులు ఉత్తరాలు, వివాహాలు  
 బ్రతుకు చేదుమాత్రపైన పంచదార అబద్ధాలు  
 హాయలు; జీవితనత్యం  
 దిశమొలతో నిలిచినరోజున  
 ద్వేషపు ప్రలయాగ్నులలో  
 యునిగిపోవు నీడలమోజులు  
 ఓ కులటా ! రూపాజిపీ !  
 అనాకారి బ్రతుకులదౌర్భాగ్యపు  
 వెక్కిరింతలా నిలచిన నీపై  
 నాపై జగతీతలిపై అలుముకొనే ద్వేషపుచీకటిలో  
 కరుడుగట్టు వెత్తుటిపాటలు  
 ప్రవంచమొక ప్రశ్నచిహ్నమై  
 నిలచును, ఉండవుమాటలు  
 జాలి ! జాలి !  
 పేరుకొన్న చీకటి ముద్దపు, ముద్దరాల !  
 నా గుండెల మబ్బుల్లోమెరసిన  
 జాలిమెరపు నిన్నేమైనా  
 వెచ్చగ కరిగించేవా ?  
 ఓ, ఎడారిపాటసారీ !  
 ఎండినగొంతుక, మండినగుండెల  
 ప్రెనుదప్పిక తీర్చేందుకు,  
 బ్రతుకుబెండ కిగిరిపోవు.

మంచుబొట్లలా జాలాపానీయం ?  
 అది పెదవులపై కాదామాయం ?  
 ప్రేమా ? జాను నాకు నీపై ఒక చెప్పనలవిగాని ప్రేమ.  
 చింకిగుడ్డపైన బిచ్చగాని ప్రేమ  
 చీకటిలోగుడ్లగూబ, శిథిలగృహపు గబ్బిలాలు  
 జీవితకారాగారంలో పెరిగిన జీవచ్ఛవాలు  
 ప్రేమించక ఏం చేస్తారొకరినొకరు ?  
 మానవులం !  
 నెత్తుట తడిసిన అడుగుల  
 కన్నీరుల ఉప్పనిమడుగుల  
 ఒళ్ళాంతా వచ్చివుళ్ళు, రసికారే కురువులు,  
 మూగుతోన్న ఈగలు  
 ఎందుకు చీదర ?  
 జీవితపు కాళ రాత్రి, గుండెలు పిండేచలి  
 భగభగమండే ఆకలి  
 పావపు చిరిగిన దుప్పటిలో  
 గడగడవణికే మనకెందుకు చీదర ?  
 జరగండింకా, ఇంకా దగ్గిర !  
 వెచ్చని చలిమంట ప్రేమ  
 ఈ రేయి గడవలేమా ?  
 చక్కని సూర్యోదయాల  
 బంగారు కిరణాల కలలు  
 వెచ్చని చలిమంటల కొగిలిలో  
 చక్కలిగింతలు  
 ఎందుకు చీదర ? రా ఇంకా దగ్గిర

# చారిత్రక జ్యోతులు

జీవిత నాటకరంగపు  
గడచిన బహు దృశ్యాల్లో  
రంగుల తళుకుల బెళుకుల  
కపట పటాటోవంట్లో  
మరుగుపడిన వెలుగులు ఇవి !  
భూనభోంత రాళ్ళాల్లో పిక్కిటిలిన  
గెలిచిన సైన్యాల జయద్వానాల  
వంది మాగధుల భానినగానాల  
రక్తాక్త కృపాణాల  
మంద్రమేగ హెషల్లో  
అణగారిన అనాధజీవుల  
అరణ్య రోధన లివి !  
పుక్కిటి పురాణాల, కట్టకధల  
దట్టమైన అరణ్యాల్లో  
కనుపించని చిన్నిపూలు.  
రారాజుల సరిహంతక పరపీడక  
నిరంకుశ కళంక చరిత్రల  
కలుష పాపపంకిల పుటల్లో  
కనుపించని వినిపించని  
క్షుద్రమానవుల జీవిత పోరాటపు  
భగ్గుపరాజయ గాధలు !  
ఆకళమంటే కోటల నిర్మించిన ఎముకగూళ్ళ  
మూకకంఠ నమూహాల ఆశ్చత హెషలు  
పుత్రుల గోల్పోయిన మాతల, అనాధశిశువుల,



నద్యోవిధవల లోలోపల దిగమింగిన  
 యింకిన అశృమహానదాలు  
 కళాప్రియుల రాజ్యాల్లో కాటకాలు  
 కాలువకట్టిన పాటక జనసామాన్యపు చెమటలు  
 ఈనరక్షేత్రాలను తడిపిన  
 విలువలేని నరరక్తపు సాగరాలు  
 మా తెచ్చిన నందేశం !!!  
 వండిన వచ్చటిపైరుల  
 బంగరు రంగుల ఒరిగిన చేలపైన  
 యోధుల గుర్రపు డెక్కల ధ్వంసలీల,  
 మదమత్త కరీంద్రాల స్వేచ్ఛావిహరణ  
 సామ్రాట్టుల సంకేతంపై  
 వర్షాపాఠపు నదులై ప్రవహించిన  
 మహాసైన్య వాహినీలో  
 కొట్టుకపోయిన జనపదాలు.  
 ఏమిటి ఈ చరిత్ర ? హత్యలు దోపిళ్ళతప్ప !  
 లెండి ! లెండి ! దారి తొలగిపొయింది !  
 ప్రాపంచిక సౌఖ్యాలకు  
 మెరిసే బంగరు నాణ్యాలకు  
 మానవమేధస్సును విక్రయించి  
 తమ హృదయపు వెత్తుటినమ్మిన  
 మిథ్యాచరిత్ర కారులూ !  
 రాజనభల కవికుమారులూ !!  
 వినండి ! మా తెచ్చిన నందేశం !  
 మా వెలిగించిన జ్యోతులు  
 శ్రామిక జనరక్త తైల పోషితమౌ

ప్రభువీలాన నృత్యోత్సవ  
ప్రమత్త దీపికలు కావు.  
సంస్కృతి బలిపీఠంపై  
ఆత్మోత్సర్గపు దీపమాలలై  
వెలిగిన మేధావుల జీవితాల  
ఎర్రని ఒంటరి జ్యోతులు !!  
చరిత్ర చీకటి గుడిలో  
ఆకా విగూఢ రశ్మిలు !  
భవిష్యయుగ యాత్రికులకు  
నవ్యకథ ప్రదర్శన జ్యోతులు !!

## ఆ క లి !

ఆకలి ! ఆకలి ! తెరిచిన  
రొరవ నరకపు వాకిలి !  
హృదయపు మెత్తవి చోటుల  
గీరే జంతువు ఆకలి !  
బ్రహ్మాండం దద్దరిల్లి  
బ్రద్దలైన ఏదో ధ్వని !  
అగ్ని శైల గర్భంలో  
ఫొంగిన లావా వాహిని !  
బుర్రలోన అర్ధ రాత్రి,  
అడవిజంతువుల అరుపులు,  
పొట్టలోన పరుగెత్తే  
బిలబిల ఆకలి పురుగులు,  
గుండెలుపిండే, వెత్తురు  
పీల్చే, కాల్చే. ఆకలి !

ఆకలి కోకిల వలికిన  
 పలుకులు చెవులకు ములుకులు  
 దారిలేని బలివశలకు  
 వధకుని కత్తుల తళుకులు  
 ఆకలి పాడిన గేయం  
 దీనుల మౌనరోదనం  
 ఆకలి చెప్పిన మంత్రం  
 పూటకు చాలు భోజనం.  
 ఆకలి ! తన శిశువులనే  
 చంపే తల్లుల ఆకలి !  
 పూటకూటికై శీలం  
 అమ్మే కన్యల ఆకలి !  
 చూచావా, ఎప్పుడైనా  
 ఎంగిలికై రోడ్లపైన  
 కుక్కల్లా కాట్లాడే ప్రేతాలను ?  
 విన్నావా ఎప్పుడైనా  
 బరువెక్కిన గాలిలోన  
 ఆకలితో మరణించిన  
 మృతకాత్మల రోదనం ?  
 పాలులేని తల్లి రొమ్ము  
 పీడించే పసిపాపల  
 ఏడ్పులు వినలేదా ?  
 డొక్కలు అంటుకపోయిన  
 కన్నులు లోతుకుపోయిన  
 నల్లని ఎండిన మొఖాలు  
 కనలేదా ? కనలేదా ?

లక్షల చూనివశవాల  
 మెత్తని రంగవల్లిపై  
 ఆకలి తాండవనృత్యం !  
 ఆకలి ! జీవితపుష్పం  
 లో తొలచిన వేరుపురుగు  
 ఆకలి ! హలా హలంలో  
 మృత్యుదేవి నవ్వునురుగు.  
 ఆకలి ! మన నాగరికత  
 పుట్టించిన విభీషణుడు  
 జీవిత ద్రౌపది చేలం  
 లాగే దుశ్శాసనుడు  
 ఈ ఆకలి హోరు ముందు  
 పిడుగైనా వినిపించదు.  
 ఆకలి కమ్మిన కళ్ళకు  
 ప్రపంచమే కనిపించదు.  
 మీ సంస్కృతి మీ నీతులు  
 విభవోన్నత సుఖనంపద  
 బీదవాని కడుపు కరువు  
 తీర్చలేని నాగరికత  
 మా కెందుకు ముద్దకొరకు  
 మొగం వాచి యున్నామిట  
 బోనులోన చిక్కుకొన్న  
 జంతువులా గున్నామిట.  
 నిష్పరవ్వగా ఆకలి  
 పగిలించిన విధ్వంసం  
 ఎముకల ఒరిపిడి తెచ్చిన

ప్రళయోద్ధత సంఘర్షం  
 సామ్రాజ్య శవాలపైన  
 మూగిన ఆకలి మూకలు  
 వైభవ సౌధాల చుట్టు  
 ఎండిన డొక్కల కేకలు  
 మీ చుట్టూ చెలరేగిన  
 ఆకలి సంద్రపు పెళారూ  
 నలుదిక్కుల కాచుకొన్న  
 క్షుధిత మానవులపోరూ.  
 ఆకలి మంటలకాలే  
 మీ వైభవ స్వర్ణలంక  
 చూడబోరు జాలిగాను  
 ఎవరూ మీ చితులవంక.

## వంచిత భర్త

మురికి గుంటలో పొర్లిన తిమింగళం  
 నవ్వింది అమంగళం.  
 హృదయపు గాజుపాత్ర  
 తునకలుగా పగిలింది  
 వధ్యపశువు గొంతుకలో  
 చివరిమాట పిగిలింది.  
 నిర్భాగ్యుని గుండెల గడియారం  
 తక్కువ ఆగింది.  
 బయర్లుకమ్మిన కళ్ళూ  
 నలనలకాగే ఒళ్ళూ  
 జీవిత మర్యాదకు  
 మానభంగం జరిగింది.

చెవుల్లో నప్తనముద్రాలహోరు  
నగంచచ్చిన కోడివుంజులపోరు  
విషాద హలాహలం

ఉక్రోశ దవానలం  
గురితిప్పని నరచాలిత టార్పిడో.  
కోపగించిన వినూవియస్  
మాలిన ఆశల అట్టల ఇళ్ళూ  
వంచిత భర్త ఇంటికి

దాడు తీశాడు.

నీలకంఠుని గొంతుకలో  
గరళం గురగురలాడింది.  
గోడ నీడ వెక్కిరించింది,  
తోలు బొమ్మ కొక్కిరించింది.  
విడిచిన బట్టల్లో దూషిత  
సంపర్కపు దౌర్భాగ్యపు కంఠా  
వంచిత భర్తకు తలవంఘా  
అల్లకల్లోలమైన ఆ చేతనంలో  
పడకమంచం కిర్రు కిర్రు.  
హృదయంలో గుచ్చిన మండే  
బౌహళలాకల చుర్రు చుర్రు.

\* \* \*

వెన్నుమ తాకిన మంచుముద్ద  
పొంగిన పాలపైన చన్నీళ్ళూ  
శిలపై తలవగిలిన తరంగం  
పవిత్రమని ఫిరంగి.  
వంచిత భర్త ఇంటి కెళ్ళి  
శరీరాన్ని గోడకు చేరగిల వేశాడు.

## జీ వి త ం

ఏమి వెదుకుతున్నావా ?  
 ఈ జీవిత శిథిలాల్లోనీవా ?  
 చెదిరిన నీ నుఖనవ్వుపైలే అవి  
 రంగుల రంగుల గాజు పెంకులూ  
 బ్రతుకు పంటలో తాళకంకులూ  
 పెంటపోగులో విశ్రమించినయ్  
 దాగని బ్రతుకుల రంకులు బొంకులు  
 చివకిన ఖాళీసిగరెట్ పైబైలు  
 మంటిని గలసిన సిగరెట్ పీకలు  
 గాలి అలలలో తేలియాడుతూ  
 నేలనువాలే కోడియాకలూ  
 తళుకు కాగితం, మెరిసే తగరం,  
 తుప్పుతినేసిన యినువరేకులూ  
 మందుల పొట్లాలకు వనికొచ్చిన  
 చిరిగిన మాసిన ప్రేమలేఖలూ  
 నల్లని యెర్రని గుడ్డపీకలు  
 పూర్వపుటందపు చెడినపోలికలు  
 గుప్పెడుదుమ్మూ, పిడికెడు బూడిద  
 యిది నీ మిగిలిన జీవితనంపద.  
 యీ బూడిదతో కలిసిపోయినవి  
 ఆశ, నిరాశలు, నవ్వులు, ఏడ్పులు  
 నెత్తుటి చుక్కలు, అశ్రు బిందువులు  
 కొంచెం బ్రతుకూ, కొంచెం చావూ !

ఏమి వెతుకుతున్నానూ !

.....  
ఏమి వెదుకుతున్నానూ ?

యీ బ్రతుకుల బూడిదలో నేనూ !

చావుల బ్రతుకుల సంజ వెలుగులో

మనక చీకటుల నల్లని పొగలో

అలముకొనే చిక్కని నీడలలో

చెదిరిన కలల అడుగు జాడలలో

నమ్మకాల ఆరిన రవ్వలకై

ఆశయాల వాడిన పువ్వులకై

కన్నీరుల యింకిన గురుతులకై

బూడిదలో వెత్తురు మరకలకై

నేను వెదుకుతున్నానా ?

గడచిన గొప్పదనపు ఒక కిరణం

మరచిన పాటలోని ఒక చరణం

యీ చీకటి క్షణాలు గడిపేందుకు

కదలని కాలరథం నడిపేందుకు

పూచిక పుల్ల, చిన్న ఆధారం

యీ హారపు తెగిపోయిన దారం

ఇదా నేను అన్వేషిస్తున్నది ?

ఈ ధ్వంసంలో ఆశిస్తున్నది ?

వగిలిన గుండెల వెత్తుటి చారలు

కడిగేస్తవి కన్నీరుల ధారలు

బ్రతుకు సంజ కెంజాయల గురుతులు

తుడిచేస్తవి కాటుకల చీకటులు

అలసి సొలసి నిదురించిన అలజడి

మొగముపైన విశ్కబ్ధపు గొంగడి



తిరుగుతోన్న బతుకుల గానుగలో  
 ఘూల్తుతోన్న జీవాల పీనుగలు  
 వాటి చెమట కన్నీరు నెత్తురులు  
 చిట్టినముకలు, పిండినకండలు  
 తెగివేళ్ళాడే నరాలపోగులు  
 జరజరసాగే ఎర్రనివాగులు  
 విరసపు ఎండుపిప్పిగుట్టలు ఇటు  
 మెరుస్తోన్న నెత్తురుబొట్టులు అటు  
 అది తెలం, అది జీవితసారం  
 ప్రవంచాల దివ్వెలకాధారం  
 అందుకనే ఆ దీవపు వెలుతురు  
 క్రక్కుతోంది ఇటు ఎర్రని నెత్తురు.  
 ఏమిటి నే నిట ఆశిస్తున్నది ?  
 ఏకాంతపు చీకటి కాకున్నది ?  
 ఇది ఎండిన మండిన మైదానం  
 బూడిద నిండిన కటికి శ్మశానం  
 మాడిన నల్లని రెల్లు దుబ్బులూ  
 భూ చర్మంపై పుళ్ళ జబ్బులూ  
 తాకిన కరచే వాడి ముళ్ళపొద  
 ఈ భూముల మిగిలిన తరునంపద  
 కనిపించదు ప్రాకే పురుగైవా  
 వినిపించదు నక్కల అరుపైనా  
 వెతికేందుకు ఇక్కడ ఏమున్నది ?  
 మంటల మాడి దుమ్ముకానున్నది ?  
 అంతులేని త్యాగాల నెత్తురుల  
 కడలిపొంగులో పీనుగ తెప్పల  
 నూతచేసుకొని చీకటి రాత్రులు

గడచిన మానవ జీవితయాత్రలు  
 చావులతీరం చేరుకున్నవా ?  
 యీ మృతభూమిని కోరుకున్నవా ?  
 నురుగులు కక్కి కటికి దప్పలతో  
 బొబ్బలుపొక్కి కాలి నొప్పలతో  
 అడు గొకదాటరాని దూరంగా  
 క్షణమొక మోయరానిభారంగా  
 చీకటు లలముకొనే చూపులతో  
 దడదడమనే ఎండుగుండెలతో  
 పరుగెత్తే ఆ పిచ్చిపాంథునికి  
 ఎండమావులా దాహశాంతులకు ?  
 ఎందుకు పరుగులు, వృధాప్రయానలు  
 భ్రమగొలిపే బ్రతుకులకు అడియానలు ?  
 కరివతవన్యలు బలి నమర్పణలు  
 నెత్తుటిపూజలు వెర్రిప్రార్థనలు  
 ఈ రాక్షస విగ్రహం ముందునా ?  
 ఈ జీవిత శనిగ్రహం ముందునా ?  
 యుగయుగాలుగా మ్రొక్కిన శిరసుల  
 వణికే చల్లని మెత్తని స్పర్శల  
 రాపిడి చెందిన బండరాయి ఇది  
 కదలని మెదలని మొండిరాయి ఇది  
 దీనిపైన నీ దీనాలాపం  
 అనునయ వినయం కరుణవిలాపం  
 పనిచేయదు. నీ అశ్పచిందువులు  
 చింది కలిసిపోతాయి ధూళిలో  
 ఎండి ఇంకి పోతాయి నేలపై.  
 యీ అనంత జీవితశూన్యంలో

రేజీకటి నిండిన దైన్యంలో  
 గాలి అలల అన్నప్పై టేడ్పులు  
 అవి ఒంటరి జీవాత్మల మూలులు  
 నలుదిక్కుల చొరవేరని నీడలు  
 బ్రతుకుచెరల కనుపించని గోడలు  
 ఎక్కడ వెలుగు తెరపు యీనిశిలో ?  
 స్వేచ్ఛానీమ ఉన్న దేదిశలో ?  
 చీకటి ! కటికి నిరాశల చీకటి !  
 బ్రహ్మాండం ఒక ఆరిన కుంపటి  
 యీ చీకటి పీనుగలో బిలబిల  
 ప్రాకుతున్న పురుగులు మన బ్రతుకులు  
 మురికిగుంటలో పొరిలే వందులు  
 శవంపైన ఎగిరే రాబందులు  
 పగటి వెలుతురుల మేలిముసుగులో  
 బంగారు రంగుల వసిడిమెరుగులో  
 తళ తళ లాడిన ధగ ధగ మెరిసిన  
 పలుకు పలుకులో కులికిన మురిసిన  
 ఆ అతులిత జీవిత సౌందర్యం  
 మెరపులాగ మెరిసిన ఐశ్వర్యం  
 ఏదీ ? యీ కుదూపి చీకటిలో  
 నశిగి నశించిందా ఒకత్పటిలో ?  
 జీవితోదయపు లేతవెలుగులో  
 ఊషాసుందరి చీరచెరుగులో  
 అలముకొన్న పరిమళతరంగమది  
 ఏ వడ గాడ్పుల్లో వశించినది ?  
 ఈ పెనుచీకటి లేనిరోజులూ

బ్రతుకొక యుద్ధం కానిరోజులూ  
 ఒకానొకప్పుడు ఉన్నాయేమో ?  
 మనమాలస్యంగా వచ్చామో ?  
 ఏమో మరి, మనమొచ్చేసరికే  
 చూపుమేర వరుగెత్తేవరకే  
 జీవితశకటం తప్పిపోయినది.  
 మనలను మనీతో కప్పిపోయినది  
 వెతికేందుకు ఇక్కడ ఏమున్నది ?  
 పొగగా మసిగా నుసిగాకున్నది ?  
 మబ్బుల్లో పసిపాపల వప్పులు  
 అడవులలో వికసించే వుప్పులు  
 కొండలపై కులికే కిరణాలూ  
 రేలకు తారల ఆభరణాలూ  
 జీవితాని కేమిటి శృంగారం ?  
 కటికి వాని కేమిటి కవికారం ?  
 ఇవిగో ! ప్రత్యేకంగా ఉంచిన  
 నరికి, తరిగి ముక్కలుగా తూచిన  
 జీవితాల నెత్తుటి ప్రోవులు ఇవి.  
 అమ్మేందుకు నిద్ధంగా వున్నవి  
 చీకటి మూలల ఆశాభావం  
 ఆనువత్రిలో గర్భస్రావం  
 భూణ హత్య, మృతశిశువుల జన్మలు  
 చేసిన పాపం పట్టిన ఖర్మలు  
 ఉదయం నెత్తురు కందు పుట్టటం  
 సాయంత్రపు చితిలోన గిట్టటం  
 బ్రహ్మాండపు గుండ్రని నుడిగుండం

లోబిక్కిన ఈ జీవిత పిండం  
 గడ్డిపోచలా క్రిందికి మీదికి  
 తిరుగుతోంది బయటకు రానేరక.  
 చీకటిగదిలో పుట్టిన పాపం  
 నీడలాగ వెన్నాడేశావం  
 త్వరత్వరగా జీవితమే తొందర  
 నడువ్ చరచరా, త్వరగా, బిరబిర  
 జీవిత జ్వరపు వేడిలో తొందర  
 నీడ అదే వెనుకను నీ దగ్గర.  
 అదే నీడలో ముద్దులు వలపులు  
 శరీరాల తప్పవినరి పిలుపులు  
 జ్వరపు వేడిలో మండేశాగిలి  
 లో గడగడవణికే ఆత్మల చలి  
 మరల వుట్టుకలు చావుల నీడలు  
 ఇవే ప్రవంచపు అడుగుల జాడలు  
 ఇది దుర్బర జీవితశృంగారం  
 పీనుగున్న గదిలో వ్యభిచారం  
 రోగిభార్యతో డాక్టరు ప్రేమలు  
 నర్సుల నరపాలకు ఓ. న, మ, లు  
 భీభత్సపు క్రుశ్మిన దుర్లంధం  
 కుశ్మలోని పురుగులకానందం  
 మానవదేహపు చెమట వాననలు  
 కప్పేందుకు పువ్వుల నువాననలు  
 మురిగిన ఆత్మల అందవికారం  
 దాచేందుకు తనువుల శృంగారం  
 మనసులనేరపు చీకటిలోతుల  
 మునుగులు ఆ చిరునవ్వుల కాంతులు

క్షమార్పణల్లో అభివందనములు  
 జయహేతుల్లో ఆక్రందనములు  
 నెత్తురులో మునిగిన మొదళ్ళపై  
 మొలచే బ్రతుకుల లేతచిగుళ్ళవి  
 వందఓటముల పీనుగపెంటల  
 పైనమ్రోగుచువి గెలుపులగంటలు  
 క్షణమాత్రపు వణికే ఆనందం  
 బ్రతికినంత వరకొక నిర్బంధం  
 క్షణమాత్రపు ఈ మురువులు కురుకులు  
 దీవకాంతిలో తళుకులు బెళుకులు  
 రేవటి ఉదయపు కటికివెలుగులో  
 నగ్నసత్యముల అచ్చ తెలుగులో  
 తడబడుమాటలు వణికే కంఠం  
 మొద్దుచూపు మొనబోయినగంటం  
 రంగులపూతలు వెలవెలబోతూ  
 తెల్లమొగంతో తెలతెలబోతూ  
 నలిగినపూవులాంటి సౌందర్యం  
 చూస్తే కలుగుతుంది ఆశ్చర్యం.  
 వెతికేందుకు ఇక్కడ ఏమున్నది ?  
 మొదటి తాకుతో నేల రాలవిది ?  
 ఈ ఆదృష్టపు అనాధ పుత్రులు  
 కుక్కల నక్కల ఈగల మిత్రులు  
 బ్రతుకువేటలో పరుగెత్తేందుకు  
 తెరపు లేక తప్పించుకు నేందుకు  
 కాలురాకి, వణుకుతూ భయముతో  
 ఈ విశాలమగు ఇనుకబయలులో

ఉష్ణసక్షులై తలలువంచుకొని  
 కూర్చున్నారా ఆశ వదులుకొని ?  
 తమ నేరపు తుది తీర్పు వినేందుకు  
 బావుల తెరవాలటం కనేందుకు.  
 తమ కందని శక్తుల బానిసలై  
 తా మెరుగని పాపపువారనులై  
 తమ దైనిక జీవితపు ఊబిలో  
 దిగబడి, ఎగబడి పోరుకాడుతో  
 వయనించే ఈ మానవజాతికి  
 లేదా త్రోవ విముక్తికి, శాంతికి ?  
 కిరుపు, తుపాను, ప్రబల భూకంపం  
 దారుణ ప్రపంచమారణ యుద్ధం  
 ఈర్ష్యాద్వేషపు వరకజ్వాలలు  
 నలుదిక్కుల మానవ వధశాలలు  
 మిన్నులుముట్టే హోహాకారం  
 అది జీవిత దేవత జయకారం.  
 మృత్యుబాదలో మునిగివప్రాణికి  
 ఊపిరినలవక, గిలగిల తన్నుక  
 చచ్చే చిట్టచివరి సంఘర్షణ,  
 పీడకలల జీవిత యమయాతన,  
 మెలకువ ఎక్కడ ? ముక్తి ఎటున్నది ?  
 అది కాదా అందరం వెదుకునది ?  
 కాని ముక్తి ఎక్కడ ? ఈ చీకటి  
 జీవిత వృక్షపు తుది పెనుకూకటి  
 వేరువరకు వ్యాపించి పెరిగినది,  
 అన్ని తీరములు ముంచి పొరలినది.  
 ఈ చీకటిలో మంచుబొట్లలా

టపటపరాలే అశ్వు బిందువులు  
 అవే మనకు మిగిలిన ఓదార్పులు  
 వీడలేకపోతున్న బంధువులు  
 నేను వెదుకుతున్నది ఇంతేనా ?  
 ఈ బ్రతుకుల వెల బూడిదలోనా !

## కి ల కి ల !

గాజుల గలగల  
 నవ్వుల కిలకిల  
 చక్కని చల్లని రాతిరిసిండా  
 చల్లనిమెల్లని రాతిరిసిండా  
 వెన్నెల కన్నుల మంచుబొట్లతో  
 బరువో తెల్లని రాతిరిసిండా  
 గాజుల గలగల  
 నవ్వుల కిలకిల  
 నీలాకాశపు పాలనజ్జుచె  
 చుక్కలవే విరజిమ్మిన పూవులు  
 వినిపించని పువ్వుల సంగీతం  
 బ్రహ్మాండంలో మోగిననవ్వులు  
 పూచిన పువ్వుల గాజుల గలగల  
 నవ్విసపువ్వుల నవ్వుల కిలకిల  
 ఆ నవ్వుల సంద్రములో తరగల  
 తలపై వెలిగిన తెల్లని మరుగుల  
 చెదరిన ముక్కలు మెరిసే చుక్కలు  
 గలగల కిలకిల చుక్కల మిలమిల  
 ఒకే, ఒకే ధ్వని, అదే అదే ధ్వని  
 ప్రేలించా ఒక తెలి నవ్వులగని  
 మారుమోగినవి దేశ కాలములు



విశ్వవిశాల హృదంతరాళములు  
 మ్రోళ్ళైపోయిన దిక్కుల చెట్లవి  
 నూతన శాఖలతో చిగిచ్చినవి !  
 సకలేంద్రియముల దేహప్రాణముల  
 నవద్వారముల అవే గాఢములు  
 పెనువదలుగా పొంగిపోయినవి  
 గలగల కిలకిల మిలమిల తళతళ  
 పిచ్చి నవ్వులవి ఆడవి పువ్వులవి  
 ఆ నవ్వుల కమ్మని సువాసనలు  
 ప్రపంచమంతట ఆవరించినయ్  
 కిలకిల తళతళ లక్షలగొంతుల  
 లోకాస్పృశను పలుకరించినయ్  
 బ్రతుకుబాటలో నడిచేయాత్రల  
 చీకటిరేలను వెన్నెల కన్నెల  
 కలకల నవ్వులే కనికరించినవి  
 ఆ లోకపు ఆప్రమాదం మోసే  
 ఆడవి పువ్వులే పలుకరించినవి.  
 అలసి సాలసి ఆవేదన చెందిన  
 కలగినచిగి యమయాతనపొందిన  
 మా గుండెల మంటలలో  
 పూ నెత్తురు పంటలలో  
 గణగణ మన్నవి దూరపుగంటలు  
 నవ్వునముద్రపు తీరపుగంటలు  
 గంటల గణగణ నవ్వుల కిలకిల  
 గలగల కిలకిల చుక్కల మిలమిల

## వి ధ్వంసం

విధ్వేషాళ్ళను పూడ్చేయండి !  
 నవ్వే లతలను త్రవ్వేయండి !  
 వాక్కుల్లో విషధారలు  
 దృక్కుల్లో రాక్షసికోరలు  
 చూపించే వాళ్ళేరండి !  
 పిరికివాళ్ళను నరికేయండి !  
 మెత్తటి మనసులు కొరికేయండి !  
 ఎముకలపై ఎముకలు మ్రోగించండి !  
 మృతశిశువుల హస్తాన్తులతో  
 ఊదండోయ్ ! పిల్లనగ్రోవులు  
 ఆర్పేయండా సూర్యచంద్రులను  
 చమురులేని దీపాలను  
 చీకటిలో ముంచేయండా  
 నీడల పాపాలను.  
 సుఖరోగ జీర్ణమైన ఆకాశపు ముఖంపైన  
 కప్పండొక నల్లని దుప్పటి,  
 నరభక్షక నిశాచర ప్రీతికి  
 అర్పించండొక దివాంధగీతిక  
 స్నేహపు సౌహార్ద్యంతో  
 మెత్తటి వెచ్చదనంతో  
 ఆడుకొన్న రోజులు గడిచాయి  
 మన ప్రకాశ గీతాలే మనలను  
 దారితెలిసి చీకటిలో విడిచాయి

ఇప్పుడు నిరాశ జీవితనిశితో  
 మండించండోయ్ ద్వేషపు మంటలు  
 పండించండోయ్ ! రక్తపు పంటలు  
 పాతేయండోయ్ ! గతాన్ని  
 తగలేస్తిరి ప్రస్తుతాన్ని  
 ప్రపంచపు మహా శ్మశానంలో  
 చెయ్యండోయ్ శవసాధన  
 శక్తికి ఆరాధన  
 నహించకండోయ్ ! అత్యాచారం  
 గుచ్చండోయ్ పుర్రెలహారం !  
 చెయ్యండోయ్ నగ్నవిహారం !  
 వివాశ సుందరరూపం  
 పీక్షించిన వాడెవడూ  
 వికాసజడస్తూపం  
 రక్షింప బూనడెవడూ  
 జగుప్సమున ఆదర్శం  
 ప్రేయసిమన విధ్వంసం.

## తాజమహల్ పడగొట్టండోయ్ !

తాజమహల్ పడగొట్టండోయ్ !  
 వెన్నెలరాత్రుల్లో కలగా  
 సౌందర్య సాగరపు అలగా  
 మా పీడిత హృదయాల్ బీల్చి  
 మా ఎత్తిన తలలను వాల్చి  
 దరిద్రులను హేళనచేస్తూ

మానవులను చులకన చేస్తూ  
 ఆకాశంవైపును చూపే  
 ఈర్ష్యలతో హృదయం ఈపే  
 తాజమహల్ వడగొట్టండోయ్ !  
 ధ్వంసాన్ని ధిక్కరించిన  
 కాలాన్ని వెక్కిరించిన  
 శిల్పులను విస్మరించిన  
 ప్రభుస్మృతులనే వరించిన  
 ఈ ద్రోహిని దండించండోయ్ !  
 ఈ పాపం వండించండోయ్ !  
 మొగ్గలుగా తుంచిన నుమాలు  
 వచ్చవిగా నరికిన ద్రుమాలు  
 జగమెరుగని ప్రేమగాధలూ  
 దరిద్రతా మిశ్రమ బాధలూ  
 ప్రభు ప్రేమల కుళ్ళు వాననలు  
 మా కవి భీభత్సకన్వనలు  
 మా కెందుకు పాజహాన్ ప్రణయం  
 మానవ శ్రమ మింగిన ప్రళయం  
 ఈ కుళ్ళిన విలాస చిహ్నం  
 కర్తయి మోహపాశ చిహ్నం  
 తాజమహల్ వడగొట్టండోయ్ !  
 రాయిరాయి విడగొట్టండోయ్ !  
 అది అతీత శవదుర్గంధం  
 ముందరుగిడు కాళ్ళకుబందం  
 అది ఐశ్వర్యపు వెటకారం  
 గృహహీనుల హాహాకారం  
 తాజమహల్ వడగొట్టండోయ్ !

రాయరాయి విడగొట్టండోయ్ !  
 మనశ్రమతో నిర్మింపబడేదీ  
 మనలవే వెక్కిరించేదీ  
 ప్రపంచమందుండదు ఏదీ  
 ప్రేమకు గురుత్తి వన్నీరా !  
 వెచ్చని బాధల్ కన్నీరా !  
 రాతిగుండెగల తాజమహల్ !  
 ప్రేమగురుతు గావీలలు.  
 తాజమహల్ పడగొట్టండోయ్ !  
 రాయరాయి విడగొట్టండోయ్ !

## తిరిగి రండి!

తిరిగిరండి ! మరలిరండి !  
 నవజగతికి తరలిరండి !  
 భగ్నశల మృతనమాధిలో  
 చిరప్రళాంతి దునహవ్యాధిక్  
 వైచిత్ర్యం లేని బ్రతుకు  
 గడిపే భాషకులంతా  
 తిరిగి రండి ! మరలి రండి !  
 ఈ మన బ్రతుకొక పోరాటం  
 సుఖదుఃఖపు అలల చెలగాటం  
 ఈ జీవిత జలధి ఈ  
 చాపు బ్రతుకు తేల్చుకొండి !  
 తిరిగి రండి ! మరలి రండి !  
 మీ ఖుద్రప్రేమ గాధలూ  
 మీ తుచ్చ విరహ బాధలూ

ఈ సంక్షుభ్యోప్రభంజన  
 రణధ్వనిలో ముంచేసి  
 తిరిగి రండి ! మరల రండి !  
 నూతన సూర్యోదయ కాంతులు  
 నరికొత్త ప్రపంచపు దూతలు  
 తలుపులు తట్టారదిగో !  
 స్వాగత మివ్వండి ! లెండి !  
 తిరిగి రండి ! మరలి రండి !  
 సవజగతికి తరలి రండి !

## క ది లి ం చూ !

కదిలించూ ! నడిపించూ !  
 భగ్నశల లోతుల్లో  
 పాతుకొన్న నీజీవిత  
 జడరథాన్నికదిలించూ !  
 బ్రతుకుబాట నడిపించూ !  
 మేల్కొల్పు మహాయాత్ర సాగింది  
 అలలలోన ఆహ్వానం మోగింది  
 పెనుగాడ్పులు పీస్తున్నయ్ !  
 ధూళిపారలు లేస్తున్నయ్ !  
 సంఘర్షణ అణువణువున పలికింది  
 ఆకర్షణ ప్రతిజీవిని పిలిచింది  
 మత్తుకునుకు పనికిరాదు  
 బేలపలుకు పలుకరాదు  
 బ్రతుకుకదలి శాంతంగా ఉండరాదు  
 జడసమాధి మానవునికి అండకాదు

శబ్దకిరణ వేగంతో  
 విత్యసవో ద్వేగంతో  
 జీవితగతి సాగాలీ !  
 అమరప్రగతి కావాలీ !  
 అడ్డంకులు తొలగించూ !  
 సంకెళ్ళను వదలించూ !  
 బాధలపై మృత్యువుపై  
 విజయం సంపాదించూ !

## క డు పు మ ం ట

అనురాగం అంబరమైతే  
 ఆనందం అర్థవమైతే  
 మేం తోకచుక్కగా వస్తాం  
 బడబానలమై మండిస్తాం  
 ప్రపంచమొక సందనవనమై  
 జీవితమొక గులాబి ఐతే  
 మేం ముళ్ళతొడుగుగా ఉంటాం  
 ముఖన్వప్నం భంగవరుస్తాం  
 ఈ జీవిత కేళి గృహంలో  
 సుఖమే ఒక విరిపానైతే  
 మేం కాలసర్పమై వస్తాం  
 విషజ్వాలల ధార విడుస్తాం  
 మీ నిద్రాసుఖనమయంలో  
 స్వాప్నీక ప్రకాంతి నిలయంలో  
 మేం పీడకలలుగా వస్తాం  
 రౌరవదృశ్యం చూపిస్తాం

మీ ప్రణయోత్సుక మధుగీతం  
 మీ సృత్యమత్త సంగీతం  
 మా కటుక్షుధారోదనంలో  
 ముంచేస్తామొక్క క్షణంలో  
 మీ హేమానన పాత్రల్లో  
 మీ స్వప్నజగతి యాత్రల్లో  
 మా ఆశ్చర్య నింపేస్తాం  
 మీ బాటను జారుడు చేస్తాం.  
 పానకపు పుడకగా వస్తాం  
 టీకప్ లో ఈగై చస్తాం  
 మా ప్రాణాలైనా విడుస్తాం,  
 మీ శాంతిని భగ్నం చేస్తాం;

## ని ద్రా భ ం గ ం

పువ్వుల్లో పురుగులాగు  
 నైరాశ్యపు చెరగులాగు  
 విశ్శబ్దంలో మృత్యువు ప్రాకింది.  
 వెన్నెల్లో కడలిమరుగు  
 పొంగుతోన్న పాలమెరుగు  
 జీవిత వల్లవం, పాప నిద్రిస్తోంది.  
 మూసిన కమరెప్పల్లో  
 స్వప్నలోక సౌందర్యం  
 చలియించే పాపమోవి  
 పైన చిన్న నవ్వుక్కటి ఉదయించింది.  
 మండుతున్న కళ్ళల్లో  
 భీషణ రౌరవజ్వాలలు



బిగినిన మృత్యువు పెదిమల  
 పైన వికృతహాసయొకటి గిగురించింది.  
 తమతమాళ వాటికలో  
 ఏవో నల్లని ఛాయలు కదులాడాయి.  
 మబ్బుల ముట్టడి లోపల  
 చిక్కుకొన్న తెలితారలు పెనుగాడాయి.  
 పేరుకొన్న విశ్శబ్దం  
 కదలొద్దని పలుకొద్దని వారించింది.  
 ప్రేమలేఖలై చిరిగిన  
 మబ్బుల్లో వెన్నెలొకటి  
 భయపడుతూ తొంగి తొంగి చూచింది,  
 పక్కపైన బిక్కబోయి  
 నిద్రచెడిన పాపాక్కతె కూచుంది.

## గాలివాన

జోరునకురిసే వాన  
 పోయిన వీచేగాలి  
 నముద్రచీరంలో గాలివాన  
 అంతులేని శూన్యంలో  
 క్రోవతప్పిన తుపానుమూలులు  
 తెరలోపల అదృష్టపు చిరునవ్వులు  
 కనుపించని ఆ ఒడ్డున  
 కోట్లకొలది వసిపాచలవిడ్డులు  
 గురితప్పుని ఆహ్వానం  
 నాచికుని మృత్యుగానం  
 ఆకాశపు మెరుపుల్లో

కోపించిన కడలికెరటాల తటకులు  
నాగలోక విషకన్యల కులుకులు  
భూమంతా తడిపేసీ

వారిధిలోజలమూ  
వారిధి గర్భంలో బడవానలమూ  
ఒడ్డున వెర్రివాడు,  
నలుదిక్కుల చెలరేగిన సౌందర్యం  
మహా ప్రకృతి రహస్యాలు  
బట్టబయలుగా నిలిచిన ఆశ్చర్యం  
మరుగులు కక్కుతున్న  
తరంగాల గుర్రాలు  
జీవితపు ఉధృతంతో  
నిలువలేని జలమూ  
కొలతలేని లోతులో  
ఆనందపు మహాన్నతలాస్యం.  
వెర్రివాడు తనచుట్టూ చూశాడు,  
ఆనందంతో చిటికెలు వేశాడు

నీళ్ళలో కలిశాడు;  
గాలివావ అగింది.  
వసీపాపలు అలసినొలసి

నిద్రించారు,  
మరుగులు కక్కుతున్న  
తరంగాల గుర్రాలో  
తరలిసాగి పోయాయి  
వెర్రివాడు మాత్రం  
ఒడ్డున లేడు.

## నీ కోసం

నీ కోసం నీ కోసం ఈసిగరెట్ వెలిగించా !

గాలిలోన తెలిపోవు

ఉంగరాల పొగను నేనుచూస్తుంటే

నీవు నన్ను చూడాలని

నేనది గమనించి అటేచూచినపుడు

నీవు ఎదో చూడాలని

చూపులతో దోబూచులు ఆడాలని

ఈసిగరెట్ వెలిగించా నీకోసం.

నీకొరకై నే నేమీ రాజ్యాలు గెలువలేదు

నవ్వునముద్రాలు చాటి పెనుగొండలు తొలువలేదు,

వలుదిక్కుల కోళ్ళుగాగ

భూసింహాననము నీవు ప్రతిష్ఠింప

రారాజుల మౌళిరత్నరోచిస్సుల

నీ మెత్తటి పాదాలకు అభిషేకం చేయలేదు.

నీ కీర్తి మాజకొరకై పాటలపూలైనా కోయలేదు.

లేనివాణ్ణి; నా దగ్గర ఏమున్నది ఇచ్చేందుకు ?

నా నెత్తురు గడ్డకట్టి; కన్నీరులు ఆవిరిగా యింకిపోయి

ఈ సిగరెట్ పొగలో

నీ పొన్నిధ్యవు పెగలో

కటికిబ్రతుకు బండరాయి కరిగేందుకు

ఈ సిగరెట్ వెలిగించా నీ కోసం, నా కోసం.

జీవిత జాగారంతో వాడిన నీ మనక కనుల

ముందునిలచి నర్తించే ఈ చిరుపొగ ఉంగరాలు

కాలుని భాండారంలో దొంగిలించి తెచ్చిన యీ

నీ తియ్యని సాన్నిధ్యపు లఘు క్షణాలు  
 అదృష్టం ఏమరి యిచ్చిన వరాలు.  
 అందుకనే ఈ సిగరెట్ వెలిగించా నీ కోసం !  
 శూన్యములో కలుస్తోన్న సిగరెట్ పొగ  
 వరుగిడు కాలపు వడిలో నన్ను వీడుతున్న నీవు  
 రెప్పపాటులో ఇక మిగలదు ఏమీ;  
 కాని జీవితపు శూన్యం నింపేందుకు  
 మళ్ళీ వెలిగిన నా సిగరెట్ పొగలోనీ  
 జ్ఞాపకాల నువాసనలు గుబులుకొంటయ్ !  
 నీకొరకై వెదుకుతున్న కండ్లల్లో  
 నీసాన్నిధ్యపు నీడలలముకొంటాయ్.  
 ఒకసిగరెట్ వెలిగిస్తా మరల వేమ నీకోసం !

## ది కు లే ని ప క్షు లు

ఏదిక్కులేని పక్షులమూ,  
 ఐశ్వర్యపు ప్రతికక్షులమూ,  
 బలివశువుల అర్తధ్వని  
 ముంచేసిన వాద్యహోష  
 మానిట్టూర్పుల మ్రింగిన  
 మీభీషణ హర్షహేష,  
 మావెత్తుట నింపినవే  
 మీ మధురానన పాత్రలు  
 మాశవములపై నడచిన  
 మీదిగంతజయయాత్రలు  
 మా ఎముకల గూళ్ళపైన  
 కట్టిన మీసౌధాలూ,

మా జీవితజ్యోతి ఆర్పి  
 వెలిగిన మీ దీపాలూ  
 మమ్ము వెక్కిరిస్తున్నయ్ !  
 అవహేళన చేస్తున్నయ్ !  
 జీవిత సాగర లహరులు  
 వెడగ్రక్కిన తృణాలము  
 నప్రాప్తుల ద్యూతంలో  
 పనికొచ్చే ఫణాలము  
 కల్పనా ప్రేతభూముల  
 హాస్యాస్పద ఛాయలము  
 మృత్యులౌహ ముష్టిలోన  
 చిక్కిన అనహాయులము  
 ఆశారుణ ప్రత్యూషల  
 కాంతిమమ్ము చేరదెవుడు  
 మా నైరావ్యపు చీకటి  
 మీ జ్యోతుల సోకదెవుడు  
 మా అనాధ జీవిత బాధలు  
 మీ అనంత వినోద గాధలు.

## ఒకే జ్యోతి

ఒకేజ్యోతి !  
 అచలదీక్షతో వెలిగే  
 జాగరూకమై మెలిగే ఒకేజ్యోతి !  
 నిరంతాందోళిత సూనవహృదయంలో  
 పిరికివాని భీతిలోన, పీరుని అభయంలో  
 ఆశలో నిరాశలోన

తృప్తిలో దురాశలోన  
 విరిసిన పుష్పాల సువాసనలో  
 కవిగాయక ప్రేమికజన  
 నకలశిల్పి సౌందర్యోపాసనలో  
 నాట్యంగన విన్యాసములో  
 యోగిజనుల నన్యాయములో  
 ఉరికెక్కే విప్లవకారుని  
 అంతిమ దరహానములో  
 అనేకన్వరూపాల  
 శతజీవిత తరంగాల  
 నురుగునప్పు దివ్యైలో  
 వెలుగుతుంది ఒకేజ్యోతి !  
 దుర్గమతర హిమవన్నగ శిఖరంపై  
 బాలారుణ కిరణాంకురిమై,  
 దుస్తరసాగర రహస్య గర్భంలో  
 ఆరవి బడబాసలమై  
 విప్లవాల నుడిగాడ్పులు  
 కాటకాల వడగాడ్పులు  
 దారుణమారణ సంగ్రామపు  
 పెనుతుపాను హూరులోన  
 జడివానల జోరులోన  
 ఆరిక నతతము వెలిగే  
 జాగరూకమై వెలిగే  
 దివ్యజ్యోతి ! ఒకే జ్యోతి !  
 బరువై తోచిన మన తెరువు లేని జీవితాల  
 కరాళ కాలరాత్రిలో  
 అడుగడుగున కరవదముల

సెగళ యుగము మ్రోగుచున్న  
 బానిస బ్రతుకుల చిరముతక యీత్రలో  
 తన కరుణా కిరణమ్ముల  
 నవకటాక్ష వీక్షణముల  
 నైరాశ్యము రూపుమాపి  
 మునుముందుకు త్రోవ చూపు  
 మహాజ్యోతి ! ఒకే జ్యోతి !  
 ఏజ్యోతిని వెదకి వెదకి  
 తెలియని సృష్ట్యాదినుండి  
 తెలిసిన మన యుగమువరకు  
 ఎందరో మహానుభావులు  
 అనేక విప్లవకారులు  
 నత్యాన్వేషణ మిషతో  
 త్రోవతప్పిన మతప్రవక్తలు  
 పేరులేని తిరుగుబాటులో కూలినజనశక్తులు  
 కాలాన్నెదిరించిన మేధావంతులు  
 తమవెత్తురు చమురుపోసి  
 ప్రాణాన్నే దివ్వెదేసి  
 నేటివరకు దేనికొరకు  
 వెదకి వెదకి విసిగారో  
 అదేజ్యోతి, ఒకేజ్యోతి !  
 కన్నుమిన్ను కానరాని  
 చీకటిలో నడిరేయిని  
 గృహమువీడి ధనమువీడి  
 రాజ్య ప్రలోభనమువీడి  
 నీతరాగుడై వెడలిన  
 గౌతమబుద్ధుని హృదిలో

అదేజ్యోతి వెలిగిందట  
 ప్రభుశక్తిని సెక్కిరించి  
 చావును తానై వరించి  
 మూఢజనుల అవహేళన  
 అవమానపు వెత భరించి  
 తన కంటక కిరీటాన్ని  
 తానై యౌదల ధరించి  
 శిలువెక్కిన ఏనుక్రీస్తు హృదయంలో  
 అదే చిచ్చు రగిలిందట  
 కునికిపాట్ల చీకటిలో  
 బాధలతో ఆకలితో  
 ఎదమరచిన నరజాతికి  
 మేలుకొలుపు పాడేందుకు  
 అదేజ్యోతి !  
 యుద్ధాల దరిద్రాల  
 ఈ చీకటి నముద్రాల  
 అవలి ఒడ్డు చూపేందుకు  
 ఒకే జ్యోతి ! అదే జ్యోతి !  
 జ్యోతి ! జ్యోతి ! ఒకే జ్యోతి !  
 కాని యెవరు ? జ్యోతియేది ?  
 మన నిద్రిత హృదయాల్లో  
 మన ముద్రిత నేత్రాల్లో  
 మన బానిస భావాల్లో  
 జ్యోతియేది ! జ్యోతిలేదు,  
 జ్యోతిని కోరేవారలు  
 జ్యోతి పాదపూజారులు  
 ఈ జగదీవిత నిశిలో



నూతన మార్గంకొరకై  
 భూతల స్వర్గంకొరకై  
 వెదకే విప్లవకారులు  
 మీప్రాణం దివ్వేచేసి  
 మీవెత్తురు చమురుపోసి  
 జ్యోతిని వెలిగించండి  
 మీ హృదయపు తిరుగుబాటు  
 ఆరిపోని నిష్పరవ్వ  
 వ్రవంచాన్ని మండించే  
 మంటల పంటలు పండించే  
 మీ బ్రతుకొక హారతిగా  
 జ్యోతిని పూజించండి !  
 జ్యోతిని ఆరాధించండి !

## చీ క టి నీ డ లు !

నీడలు ! నీడలు ! చీకటి నీడలు !  
 గాలిమేడలకు ఎగిరే గోడలు !  
 అమావాస్య, చిక్కని చీకటిలో  
 చలిచీమల్లా ముసిరే నీడలు !  
 నీడలు ! నీడలు ! ఈళ్ళూ, ఇళ్ళూ  
 పేదలగూళ్ళూ, కుబేరులమేడలు !  
 ఆకాశంలో మబ్బులనీడలు !  
 భూమిపైన ప్రారబ్ధపునీడలు !  
 కుసుకుకనులలో నిద్దరనీడలు !  
 అచేతనంలో అద్దపునీడలు !  
 ప్రేమలనీడలు ! ద్వేషపునీడలు !

శాంతపునీడలు ! రోషపునీడలు !  
 కదిలేనీడలు ! కదలనినీడలు !  
 తెలిసేజాడలు ! తెలియనిజాడలు !  
 రంగులనీడలు, తావుల నీడలు !  
 తెల్లకాగితపు టావుల నీడలు  
 గడచిన కాలపు చారల నీడలు !  
 గడిచేకాలపు భారపు నీడలు !  
 గడువనికాలపు దూరపునీడలు  
 కాలనముద్రపు తీరపునీడలు !  
 అంతులేని బ్రహ్మాండపుతెరపై  
 దేశకాలముల మార్పులనీడలు !  
 విరహప్రణయములు, నృప్తిప్రళయములు  
 ఏడ్పులపై ఓదార్పుల నీడలు !  
 పురిటిపాప చిరునగపు పెదిమపై  
 పాకేచావుల పురుగుల నీడలు !  
 ప్రొద్దుటిపూటల లే ఎండలపై  
 మబ్బులచీకటి చెరగులనీడలు !  
 జీవితసీమ, నీలికాండలపై  
 ఎండలనీడల దాగుడుమూతలు !  
 పూలజల్లులా చిరుకన్నీరులు !  
 వెలుగుకుంచతో బంగరుపూతలు !  
 మానవజీవిత కాళరాత్రిలో  
 ప్రేమచితాగ్నుల ఎర్రవినీడలు !  
 నైరాశ్యపు చిక్కని చీకటిలో  
 ఒక అనృష్టపు కదలిక జాడలు !  
 రిప్పున దూసుకపోయే నీడలు !  
 నీడలచే వెన్నాడే నీడలు !

చీకటి మూలల ఏకాంతంలో  
 ఎందులకో వెదుకాడే నీడలు !  
 గాలిలోన మృతకాత్మల నీడలు !  
 వేలవైన కృతకాత్మల నీడలు !  
 ఆశయాల ఆకాశపు నీడలు !  
 వాస్తవాల యమపాశపు నీడలు !  
 నీడల యుద్ధం, యుద్ధపు నీడలు !  
 కర్తవ్యాల విరుద్ధపు నీడలు !  
 నిశ్చల విశ్వాసపు నీడల్లో,  
 సంశయాల కదులాడే నీడలు !  
 ఉత్సాహపు ఉరికి నీడల్లో  
 అమమానపు వెనుకాడే నీడలు !  
 చావు పుట్టుకల కొండలోయలో  
 బ్రతుకుల దోబుచులాడే నీడలు !  
 నీడలు; నీడలజగత్తు  
 మానవులంతా నుఖదుఃఖాల  
 కోల్పోయిన అడుగులజాడలు !  
 వెదుకుతున్న నల్లని నీడలు !  
 మోరనిశీధపు చీరచెరగులో  
 మూగరహస్యపు నీలిముసుగులో  
 త్వరిత్పరగా ముందుకు అడుగిడుతూ  
 తడబడుతూ మరిమరి పొరబడుతూ  
 పోతున్నారా ? లేస్తూ వడుతూ  
 నీడలు వారల మిగిలినజాడలు  
 నీడలు ! నీడలు చివరినీడలు

